




छैठौं नगरसभामा

नगर उप-प्रमुख सीता कुमारी काफ्ले लामिछाने ज्यूले
पेश गर्नुभएको आर्थिक वर्ष २०७७/०७८ को
आय-ब्ययको अनुमान (बजेट वक्तव्य)



कुशमा नगरपालिका
नगर कार्यपालिकाको कार्यालय
कुशमा, पर्वत
गण्डकी प्रदेश, नेपाल ।

आर्थिक वर्ष २०७६/०७७ का लागि आय-व्ययको अनुमान (बजेट वक्तव्य)

सभाध्यक्ष महोदय,
एवं नगरसभा सदस्यज्यूहरू,

१. विश्वव्यापी कोभिड-१९ को महामारीका कारण उत्पन्न प्रतिकूल परिस्थितिको परिवेशमा कुश्मा नगरपालिकाको छैठौँ गरिमामय नगरसभा समक्ष मैले आर्थिक वर्ष २०७७/०७८ को वार्षिक बजेट पेश गर्दैछु ।
२. जनताका प्रतिनिधि मार्फत राज्य सञ्चालन गर्ने संघीय लोकतान्त्रिक गणतन्त्रको उज्यालो युगमा पुऱ्याउने क्रममा जीवन उत्सर्ग गर्नुहुने सम्पूर्ण ज्ञात अज्ञात शहिदहरुप्रति श्रद्धाञ्जली अर्पण गर्दैछु ।
३. विश्वव्यापी कोभिड-१९ को महामारीबाट ज्यान गुमाउनु हुने सबैमा हार्दिक श्रद्धाञ्जली व्यक्त गर्दैछु । संक्रमित भई उपचाररत सबै आम-नागरिक तथा स्वास्थ्यकर्मीको शिघ्र स्वास्थ्य लाभको कामना गर्दैछु । नोवेल कोरोना भाइरस विरुद्ध अग्रमोर्चामा संघर्षरत स्वास्थ्यकर्मी, सुरक्षाकर्मी, सञ्चारकर्मी, जनप्रतिनिधि, कर्मचारी र आम-नागरीक सबैमा हार्दिक आभार प्रकट गर्दैछु ।
४. मिति २०७७ जेष्ठ ३१ गते वर्षातको शुरुवातमा नै यस नगरपालिकाको वडा नं ३ को ढकालबारीमा भिषण वर्षा भै ज्यान गुमाउनु हुने ९ जना प्रति नै हार्दिक श्रद्धाञ्जली व्यक्त गर्दै शोकाकुल परिवारमा गहिरो समवेदना व्यक्त गर्दैछु ।

सभाध्यक्ष महोदय,

५. कोभिड-१९ को विश्वव्यापी संक्रमण बाट सिर्जित असामान्य परिस्थिती तत्काल सामान्य अवस्थामा आउन सक्ने नदेखिएकोले यसको असरलाई न्युनिकरण गर्दै जनजिवनलाई सामान्य गर्ने विषय नै अहिलेको प्रमुख चुनौति हो । महामारीको अवस्थामा स्थानीय सरकारको बजेट सामान्य अवस्थाको भन्दा पनि कोभिड-१९ रोकथाम, नियन्त्रण तथा उपचार र यसले पार्ने प्रभावबाट सर्वसाधारणको जीवनलाई सामान्य गर्ने प्रति लक्षित हुनेछ ।
६. यो बजेट तर्जुमा गर्दा नेपालको संविधान, स्थानीय सरकार सञ्चालन ऐन-२०७४,स्थानीय तहको बजेट तर्जुमा दिग्दर्शन, नेपाल सरकारतथा गण्डकी प्रदेशसरकारबाटसभामा पेश भएकोआर्थिक वर्ष २०७७/०७८ को नीति तथा कार्यक्रम, कुश्मा नगरसभाको आर्थिक वर्ष २०७७/०७८ को नीति तथा कार्यक्रमर बजेट,आवधिक योजना, कोभिड-१९ संवेदनशिल योजना तर्जुमाको ढाँचा लाई समेत आधार मानी बजेट तर्जुमा गरिएको छ । यो बजेट तर्जुमा गर्दा नगरपालिकाका विभिन्न वडा समिति, विषयगत समिति,बजेट तर्जुमा समिति, कार्यपालिकाको बैठक एवं सम्पुर्ण नगरसभाका सदस्यज्यूहरू,आम सरोकारवाला महानुभावहरुको सुझावलाई समेत ध्यान दिएकी छु ।

सभाध्यक्ष महोदय,

७. अब म चालु आर्थिक वर्ष २०७६/०७७ मा प्राप्तमुख्य उपलब्धी प्रस्तुत गर्ने अनुमति चाहन्छु ।
 - ✓ नगरपालिकामा हाल सम्म ३२ वटा ऐन, नियमावली,कार्यविधि र निर्देशिका र मापदण्ड जारी भई कार्यान्वयनमा रहेका छन ।
 - ✓ स्थानीय तहमा न्यायीक अभ्यासलाई संस्थागत गर्न संविधान बमोजिम न्यायिक समिती गठन भई समितिमा दर्ता भएका विवादहरुको आपसी छलफल र मेलमिलापको माध्यमबाट निरुपण गर्ने गरिएको छ । नगरपालिकामा लेखा समिति र विधायन समिति गठन भएको छ ।
 - ✓ नगरपालिकाको भौगोलिक,आर्थिक,सामाजिक,शैक्षिक लगायतका विवरणहरु समावेश गरिएको वृहत नगर प्रोटल निर्माण गर्ने कार्य शुरुवात भएको छ ।

- ✓ सार्वजनिक सेवा प्रवाहलाई छिटो, छरितो र पारदर्शी बनाउने उद्देश्यले नगरपालिकाको डिजिटल नागरिक वडापत्र निर्माण गरिएको छ ।
- ✓ नगरपालिकाका हरेक गतिविधीहरू नियमित रूपमा वेबसाइट, एप्लिकेसन र अन्य विद्युतीय संजाल मार्फत सार्वजनिक गरिदै आएको,सि.सी. क्यामेरा, नेटवर्किङ्ग,विद्युतीय हाजिर लागु गरी प्रविधीमैत्री सेवा प्रवाहमा जोड दिईएको छ ।
- ✓ कुशमा नगरपालिकाको प्रशासकीय भवन निर्माणको लागि विस्तृत प्रतिवेदन परियोजना प्रतिवेदन तयार गर्ने कार्य अन्तिम चरणमा पुगेको छ ।
- ✓ राजश्व तर्फ आर्थिक वर्ष २०७६/७७ को लागि आन्तरिक आय तर्फ ३ करोड ३० लाख प्रक्षेपण गरिएकोमा आ.व २०७६/७७ को जेष्ठ मसान्त सम्म २ करोड १ लाख राजश्व संकलन भएको छ ।
- ✓ नगरपालिकाको आन्तरिक आय परिचालनमा सुधार ल्याउनको लागि कुशमा नगरपालिकाको राजश्व सुधार कार्ययोजना तयार गर्ने कार्य अन्तिम चरणमा पुगेको छ ।
- ✓ लेखापरीक्षणतर्फ चालु आ.वको दोस्रो चौमासीक सम्मको आन्तरिक लेखापरीक्षण सम्पन्न भएको छ ।
- ✓ गत आ.व. २०७५/७६ को अन्तिम लेखा परीक्षण महालेखा परीक्षकको कार्यालयबाट सम्पन्न भएको छ ।
- ✓ गत वर्षहरूको असुल उपर सम्बन्धी बेरुजु फछ्योटको लागि सम्बन्धित व्यक्ति, संस्थालाई पत्राचार गर्ने कार्य अगाडी बढाइएको छ ।
- ✓ आ.व २०७४/७५ मा ३ करोड ९ लाख ७५ हजार बेरुजु कायम रहेकोमा यस आर्थिक वर्ष २०७६/७७ मा १६ लाख १ हजार २ सय ५५ फछ्योट गरी महालेखा परीक्षकको कार्यालयबाट सम्परीक्षण भएको छ ।
- ✓ चालु आर्थिक वर्ष २०७६/७७ मा नगरपालिका र वडास्तरीय गरी जम्मा २३२ योजना मध्ये हाल सम्म सम्झौता भएका योजना २०८२ सम्झौता हुन बाँकी २४ र ९० वटा योजनाहरू सम्पन्न भएका छन भने बाँकी योजनाहरू सम्पन्न हुने क्रममा रहेका छन् ।
- ✓ चालु आर्थिक वर्ष २०७६/०७७ को हालसम्म कुशमा नगरपालिका भित्र ४८२४ मिटर नयाँ ट्याक खोलिएको,३१३० मिटर पक्की नाली निर्माण गरिएको,९५८८ मिटर कच्ची नाली निर्माण गरिएको, ५९१ मिटर गोरेटो बाटो निर्माण गरिएको,८४०४ मिटरखानेपानी पाइप विस्तार गरिएको,६६८९ मिटरबाटो ग्राभेल गरिएको,१८९ मिटर बाटोमा ग्याविन जाली भरिएको,११३ मिटर बाटो कालोपत्रे गरिएको, ३४१ मिटर मोटरबाटो सोलिङ्ग गरिएको र ८०३ मिटर सडक ढलान गर्ने कार्य सम्पन्न भएको छ ।
- ✓ २०७७ साल जेष्ठ मसान्तसम्म सबै योजनाहरू उपभोक्ता समिति र ठेक्का मार्फत कार्यान्वयन प्रक्रिया अगाडी बढी ५१ प्रतिशत वित्तिय प्रगती हासिल भएको छ ।
- ✓ प्रधानमन्त्री रोजगार कार्यक्रम अन्तर्गत रोजगार सेवा केन्द्रमा सुचिकृत भएका बेरोजगार व्यक्तिहरू मार्फत वडाका विभिन्न १२ वटा योजनाहरू संचालनमा रहेका छन ।
- ✓ स्थानीय पूर्वाधार विकास साझेदारी कार्यक्रम अन्तर्गत १२ वटा योजनाहरू सम्झौता भई कार्यसम्पन्न हुने क्रममा रहेका छन ।
- ✓ सबै वडाहरूमा अनलाईन व्यक्तिगत घटना दर्ता तथा सामाजिक सुरक्षा सेवा संचालन गर्ने उद्देश्यले वडा सचिव र सो सँग सम्बन्धित कर्मचारीको लागि अनलाइन व्यक्तिगत घटना दर्ता तथा

सामाजिक सुरक्षा तालिम संचालन गरिएको, हालसम्म ४ वटा वडामा अनलाइन घटनादर्ता सेवा शुरु गरिएको र अन्य वडामा समेत विस्तारको क्रममा रहेको छ ।

- ✓ २०७६ साल बैशाख देखी चैत्र मसान्त सम्म जन्मदर्ता १२१५, मृत्यु दर्ता १५९, विवाह दर्ता २२१, बसाईसराई दर्ता १५८ र सम्बन्ध विच्छेद दर्ता ७ गरी जम्मा १७६० घटना दर्ता भएका छन् ।
- ✓ व्यक्तिगत घटना दर्ता तथा सामाजिक सुरक्षा सम्बन्धी तथ्याङ्कलाई डिजिटलाइजेसन गरी कम्प्युटराइज गर्ने कार्यलाई अगाडी वढाइएको छ ।
- ✓ शिक्षा तर्फ नगरपालिका अन्तर्गतका ४८ वटा सामुदायिक विद्यालयहरूमा English talking Materials वितरण गरिएको, सबै प्रारम्भिक बाल विकास केन्द्रहरूमा शिक्षा सामग्री खरिद गरी वितरण गर्ने कार्य सम्पन्न भएको छ
- ✓ IEMIS तालिम, कक्षा ८ को परीक्षा व्यवस्थापन सम्बन्धी तालिम र गरिवी सुचाङ्क मापन (PMT) भर्ने भराउने सम्बन्धी तालिम सम्पन्न गरिएको छ ।
- ✓ माध्यमिक शिक्षा परीक्षा (SEE) दिने परीक्षार्थीहरूको लागि एफ.एम रेडियोबाट मुख्य ३ वटा विषयहरूको ३० दिने प्रत्यक्ष टयुसन कक्षा सम्पन्न भएको छ ।
- ✓ शिक्षा सँग सम्बन्धि नीतिगत विषयमा निर्णय गर्नको लागि नगर शिक्षा समिती गठन भई क्रियाशील रहेको छ ।
- ✓ नगरपालिका अन्तर्गतका २ वटा नमुना विद्यालय हिमालय मा.वि. र नारायण मा.वि. मा नमुना विद्यालय गुरुयोजना अनुरूपका निर्माणका कार्यहरू संचालन भैरहेका छन् ।
- ✓ नगरपालिका भित्रका अपाङ्ग तथा फरक क्षमता भएका नागरिकहरूको पहिचानका लागि क, ख, ग र घ वर्गका गरी हालसम्म जम्मा ४० जना व्यक्तिलाई अपाङ्गता परिचयपत्र र ४ जना अपाङ्गता भएका व्यक्तिलाई हविल चियर वितरण गर्ने कार्य सम्पन्न भएको छ ।
- ✓ महिला तथा बालबालिका तर्फ लैङ्गिक हिंसा विरुद्धको १६ दिने अभियान अन्तर्गत विभिन्न जनचेतनामुलक कार्यक्रम गरी अभियान सम्पन्न गरिएको, सरोकारवाला व्यक्ति तथा संस्थाको सहभागीतामा बालमैत्री स्थानीय शासन सम्बन्धी अन्तरक्रिया कार्यक्रम संचालन गरी बालमैत्री स्थानीय शासन सम्बन्धी कार्यक्रमलाई अगाडी वढाइएको छ ।
- ✓ नगरपालिका भित्र २०७७ जेष्ठ मसान्त सम्मा ३२५ महिला र ३१५ पुरुष गरी जम्मा ६४० जना व्यक्तिलाई जेष्ठ नागरिक परिचयपत्र वितरण गरिएको छ ।
- ✓ सरोकारवाला संस्थाको साझेदारीमा अपाङ्ग दिवस र अल्जाईमर विरुद्धको दिवस मनाउने कार्य सम्पन्न भएको छ ।
- ✓ विश्वव्यापी रूपमा फैलिएको कोरोना भाइरस कोभिड -१९ को नियन्त्रण तथा रोकथामको लागि नेपाल सरकारले गरेको लकडाउनको कारण प्रभावित भएका अति विपन्न, सिमान्तकृत, दैनिक ज्यालादारी र गुजारा व्यवसाय गरी बस्ने कुल ३२८२ परिवारलाई चामल ७२ हजार ७ सय ४० के.जी., दाल ६ हजार ४ सय २९ के.जी., तेल ५ हजार २ सय ७९ लिटर, नुन ६ हजार ११ के.जी., साबुन ३ हजार २ सय ८२ वटा राहत स्वरूप वितरण गरिएको छ ।
- ✓ कोरोना रोकथाम नियन्त्रण तथा उपचार कोष स्थापना गरी नगरपालिकाबाट हाल सम्म उक्त कोषमा २ करोड जम्मा गरिसकिएको छ र उक्त कोषमा हाल सम्म विभिन्न व्यक्ति तथा संस्थाहरूबाट २२ लाख १२ हजार ५ सय २१ प्राप्त भएको छ । जसमा प्रदेश सरकारबाट Lockdown को समयमा विपन्न परिवारलाई राहतको लागि १० लाख र कोरोना अस्थायी अस्पतालको व्यवस्थापन लागि १० लाख प्राप्त हुने क्रममा रहेको छ । त्यसैगरी उक्त कोषबाट

राहतको वितरणको लागि १४ वटै वडामा ४६ लाख ९५ हजार ४ सय निकास गरिएकोमा पछि थप ४ लाख ६२ हजार भुक्तानी गरिसकिएको छ ।

- ✓ कुश्मा नगरपालिकाको वडा नं ४ मा रहेको गुप्तेश्वर बहुमुखी क्याम्पसमा बन्दाबन्दीको शुरुमा नै कुश्मा नगरपालिकाको विशेष पहलमा पर्वतका अन्य ६ वटै स्थानीय तहको साझेदारीमा कोरोना अस्थायी अस्पताल स्थापना गरिएको थियो । उक्त अस्थायी अस्पतालका लागि हालसम्म कुश्मा नगरपालिकाले २९ लाख भुक्तानी गरिसकेको छ । त्यसैगरी वडा नं. ६ को संयुक्त क्वारेन्टीन, पुलिङ, होटल क्वारेन्टीन, तथा सबै वडामा स्थापना भएको क्वारेन्टीनको हाल सम्मको खर्च १५ लाख भएको यस गरिमामय सभामा पेश गर्दछु ।
- ✓ कोरोना भाईरसको रोकथाम तथा नियन्त्रण गर्न तथा उक्त रोगको संक्रमण समाजमा फैलिन नदिनको लागि नगरपालिकाको विभिन्न १४ स्थानमा १२५ वेड क्षमताको क्वारेन्टीनको स्थापना गरी भारत तथा तेस्रो मुलुकबाट आएका व्यक्तिलाई राख्ने व्यवस्था मिलाइएको छ ।
- ✓ स्वास्थ्य सेवा तर्फ मातृ तथा नवशिशु आमा सुरक्षा कार्यक्रम अन्तर्गत ४ वटा बर्थिङ्ग सेन्टरबाट सेवा दिदै आइरहेकोमा हाल थप २ वटा बर्थिङ्ग सेन्टर पिपलटारी स्वास्थ्य चौकी र खौलालाकुरी स्वास्थ्य संस्थामा सेवा विस्तार गर्ने कार्य अगाडी वढाइएको छ ।
- ✓ संघीय सरकारको शसर्त र नगरपालिकाको अनुदान रकमबाट नगरपालिका भित्रका प्राथमिक स्वास्थ्य केन्द्र,स्वास्थ्य चौकी र शहरी स्वास्थ्य केन्द्रबाट नियमित रूपमा स्वास्थ्य परीक्षण,निशुल्क औषधी वितरणको काम निरन्तर भैरहेका छन ।
- ✓ नगरपालिका भित्रका सबै वडाहरूमा २४ महिना सम्मका बालबालिकालाई नियमित खोप सेवा दिइएको,राष्ट्रिय दादुरा-रुबेला अभियान अन्तर्गत ९ महिना देखी ५ वर्षसम्मका सबै बालबालिकालाई खोप लगाई उक्त अभियान सम्पन्न भएको छ ।
- ✓ नगरपालिकाको सबै वडाहरूमा राष्ट्रिय हात्तिपाइले रोग निवारण अन्तर्गत आम औषधी सेवन कार्यक्रम, राष्ट्रिय भिटामीन ए र जुकाको औषधी खुवाउने कार्यक्रम सम्पन्न भएको छ ।
- ✓ कृषि कार्यक्रम तर्फ कृषकहरूलाई ५०% अनुदानमा फलफूल विरुवा वितरण,च्याउ,मकै, तोरीको विउ वितरण गरिएको,त्यस्तैगरी ५०% अनुदानमा नै १३०वटा मौरीघार,३५० वटा प्लाष्टिक टनेल, ३० वटा कम्वाइण्ड मिल र १२० वटा मिनिटेल्स वितरण गर्ने कार्य सम्पन्न भएको छ ।
- ✓ कृषि सम्बन्धी अगुवा कृषक तालिम, स्थलगत तालिम, गोठ सुधार कार्यक्रम,साना सिचाई तथा केरा, सुन्तला खेती विस्तार कार्यक्रमहरू सम्पन्न भएका छन ।
- ✓ नेपाल सरकार शसर्त अनुदानबाट कुश्मा नगरपालिका वडा नं १० पिपलटारीमा कृषि उपज संकलन केन्द्र स्थापनाको लागि भवन निर्माणको कार्य अगाडी बढि रहेको छ ।
- ✓ दूध उत्पादनलाई प्राथमिकतामा राख्दै नगरपालिका भित्रका २८० जना कृषकलाई जै घाँस र टिओसेन्टी घासको विउ, नक्ष सुधारको लागि उन्नत जातको राँगा,बोका वितरण,व्यवसायीक फार्महरूको लागि घाँस काट्ने मेसिन र तौल मेसिन वितरण गर्ने कार्य सम्पन्न भएको छ ।
- ✓ नगरपालिकाको पशु सेवा शाखा र पशु सेवा केन्द्रबाट पशुहरूको लागि निशुल्क औषधी वितरण,कृत्रिम गर्भाधान र पशु स्वास्थ्य शिविर जस्ता कार्यक्रमहरू नियमित रूपमा सञ्चालन भइरहेका छन ।
- ✓ पशुपंक्षी पालक व्यवसायीक कृषकहरूलाई नगरपालिका स्तरीय गाईभैसी,भेडाबाखा र कुखुरापालन तालिम सम्पन्न भएको छ ।

- ✓ कुशमा नगरपालिका कार्यक्षेत्र भई सञ्चालन भएका विभिन्न ६३ वटा सहकारी संस्थाका व्यवस्थापक तथा संचालकहरूको लागि २ दिने सहकारी व्यवस्थापक तथा क्षमता अभिवृद्धि तालिम सम्पन्न भएको छ ।
- ✓ नगरका विभिन्न पर्यटकीय स्थलहरूको प्रचार प्रसार गर्ने उद्देश्यले महत्वपूर्ण पर्यटकीय स्थललाई समेटि पर्यटन डकुमेन्ट्री तयार गर्ने अन्तिम चरणमा पुगेको छ भने कुशमा नगरपालिका वडा नं. ६ शिवालय चोकमा पर्यटन सुचना केन्द्रको स्थापना गर्ने कार्यलाई अगाडी वढाइएको छ ।
- ✓ कुशमा नगरपालिकाको विशेष पहलमा वडा नं. १ को अदुवावारी र वाग्लुङ नगरपालिका जोड्ने दक्षिण एसियाकै अग्लो झोलुङ्गेपुल निर्माणको सम्पुर्ण कार्य पुरा भइसकेको छ ।

सभाध्यक्ष महोदय,

८. अव म आर्थिक वर्ष २०७५/०७६ को यर्थाथ आय व्यय र चालुआर्थिक वर्ष २०७६/०७७ को संसोधित आय व्यय पेश गर्ने अनुमति चाहान्छु ।
९. चालु आर्थिक वर्ष २०७६/०७७ मा पुर्वाधार विकास, सामाजिक विकास, संस्थागत विकास, आर्थिक विकास, वातावरण तथा फोहोरमैला व्यवस्थापन लगाएत विभिन्न विषय केन्द्रित योजना तथा कार्यक्रमहरू कार्यान्वयन गरिएका थिए । चालु आर्थिक वर्ष २०७६/०७७ मा कुल आय ८१ करोड ६५ लाख ५१ हजार प्रस्ताव गरिएकोमा ८३ करोड १९ लाख ८५ हजार ६ सय को संसोधित आय अनुमान गरी प्राथमिकताका कार्यक्रमहरूमा खर्च हुने ब्यवस्था मिलाएकी छु ।
१०. जस अन्तर्गत नगर कार्यपालिकाको कार्यालयको चालु खर्च तर्फ ९ करोड ८० लाख, वडा कार्यालयहरूको सञ्चालन खर्च ९१ लाख, वडागत चालु खर्च अन्तर्गतका कार्यक्रम सञ्चालन खर्च १ करोड २७ लाख ८० हजार, पुँजीगत खर्च तर्फ ६ करोड ८० लाख ३७ हजार ६ सय, विषयगत शाखाको कार्यक्रम सञ्चालनका लागि २ करोड ८३ लाख, फोहोरमैला ब्यवस्थापनका लागि ५० लाख, कोरोना रोकथाम नियन्त्रण तथा उपचार कोषका लागि २ करोड, संस्थागत विकासका लागि १ करोड १७ लाख, संघीय सरकारबाट हस्तान्तरित कार्यक्रमका लागि ३७ करोड ९८ लाख ६९ हजार, प्रदेश सरकारबाट प्राप्त सशर्त अनुदान अन्तर्गतका कार्यक्रमका लागि १ करोड, पर्यटन पुर्वाधार विकास आयोजनाका लागि १ करोड, सामाजिक सुरक्षा तथा संरक्षणका लागि १५ करोड ३२ लाख ५७ हजार, स्थानीय पुर्वाधार विकास साझेदारी कार्यक्रमका लागि १ करोड ४६ लाख २५ हजार, सडक बोर्ड नेपालबाट प्राप्त आयोजनाका लागि ३० लाख, राष्ट्रिय परिचयपत्र तथा पञ्जिकरण कार्यक्रमका लागि १५ लाख १३ हजार, गरिव सँग विश्वेश्वर कार्यक्रमका लागि ४ लाख ९५ हजार, प्रदेश सरकार सामाजिक विकास मन्त्रालयबाट हस्तान्तरित कार्यक्रमका लागि ३७ लाख, समाज कल्याण कार्यक्रमका लागि ६ लाख, राष्ट्रपति महिला उत्थान कार्यक्रमका लागि १० हजार, मुख्यमन्त्री तथा मन्त्रीपरिषद्को कार्यालयबाट राहत वितरणका लागि १० लाख, शिक्षा विकास निर्देशनालयबाट हस्तान्तरिक कार्यक्रमका लागि ९ लाख ९९ हजारको संसोधित खर्च प्रस्ताव गरेकी छु । कोभिड-१९ को महामारीका कारण नेपाल सरकार र प्रदेश सरकारबाट प्राप्त हुने राजश्व बाँडफाँडको रकम र आन्तरिक स्रोतबाट प्राप्त हुने वजेट प्राप्त हुन नसकेका कारण यस आर्थिक वर्ष मा सम्पन्न भई कम आयका कारण भुक्तानी दिन बाँकी रहेका योजना तथा कार्यक्रमका लागि आगामी आर्थिक वर्ष मा वजेट विनियोजन गर्ने ब्यवस्था मिलाएकी छु ।
११. गत आर्थिक वर्ष २०७५/०७६ मा कुल आय ७६ करोड ५१ लाख ३१ हजार ८ सय भएको र कुल व्यय ७६ करोड १५ लाख सोह हजार २ सयभई मौज्दात ३६ लाख १५ हजार ६ सयहस्तान्तरण भएको थियो ।
१२. चालु आर्थिक वर्ष २०७६/०७७ को चौथो नगरसभाबाटअन्तर सरकारी अख्तियारी र सशर्त, समपुरक अनुदानका कार्यक्रम बाहेक ३१ करोड ३७ लाख ५१ हजार आय प्रक्षेपण गरिएको थियो । विश्वव्यापि

कोभिड-१९ का कारण अर्थतन्त्रमा पर्न गएको असामान्य परिस्थितिका कारण सार्वजनिक खर्चमा संकुचन हुन गई कुल सरकारी खर्च विनियोजनको तुलनामा १९.३९ प्रतिशत अर्थात् २५ करोड २९ लाख १७ हजार ६ सय हुने संसोधित अनुमान छ । कुल विनियोजन मध्ये चालुतर्फ १४ करोड ८१ लाख ८० हजार, पुँजिगत तर्फ ८ करोड ४७ लाख ३७ हजार ६ सय र कोरोना रोकथाम नियन्त्रण तथा उपचार कोषमा २ करोड विनियोजन हुने संसोधित अनुमान पेश गरेकी छु ।

१३. यसैगरी आन्तरिक राजश्व परिचालन आन्तरिक स्रोत र राजश्व बाँडफाँड तर्फ बार्षिक अनुमानको तुलनामा ३६.४५ प्रतिशतले ६ करोड ८ लाख ८४ हजार ६ सयले कमी भई ६३.५५ प्रतिशत अर्थात् १० करोड ६० लाख ८४ हजार ६ सय मात्र प्राप्त हुने संसोधित अनुमान गरेकी छु । विश्वव्यापि कोभिड-१९ का कारण अर्थतन्त्रमा पर्न गएको असामान्य परिस्थितिका कारण सार्वजनिक खर्चमा संकुचन हुन गई यस आर्थिक वर्षमा काम सम्पन्न भई भुक्तानी दिन बाँकी रहेका योजना तथा कार्यक्रमको लागि आगामी आर्थिक वर्षमा बजेट विनियोजन गरेकी छु ।

सभाध्यक्ष महोदय,

१४. अब म आर्थिक वर्ष २०७७/०७८ को बजेटका उद्देश्य र प्राथमिकता प्रस्तुत गर्ने अनुमति चाहन्छु ।

- ✓ कोभिड-१९ रोकथाम, नियन्त्रण तथा उपचारको प्रभावकारी व्यवस्थापन पहिलो प्राथमिकता हुनेछ ।
- ✓ स्वास्थ्य, कृषि, पशु, शिक्षा, प्रकोप व्यवस्थापन, पूर्वाधार निर्माण एवं कार्यालयको संस्थागत विकास गर्ने गरी सक्षम, पारदर्शी, निष्पक्ष सेवा प्रवाहको सुनिश्चितता गर्ने बजेटको उद्देश्य रहनेछ ।
- ✓ शहरी पूर्वाधारको दिगो विकासका माध्यमबाट जनअपेक्षा अनुरूप समृद्ध नेपाल सुखि नेपालीको लक्ष्य प्राप्त गर्ने ।
- ✓ कोरोना महामारीका कारण स्वदेश र विदेशमा रोजगारी गुमाएका तथा बेरोजगार नागरिकलाई रोजगारीको अवसर सृजना गर्ने ।
- ✓ नगर क्षेत्रका सबै आर्थिक क्रियाकलापलाई करको दायरा भित्र ल्याउन राजस्व संयन्त्रको सुदृढीकरण मार्फत आत्मनिर्भरता तर्फ उन्मुख हुदै जाने ।
- ✓ स्थानीय श्रोत, साधन, अवसर र जनशक्तिको उपयोग हुने उत्पादनशिल, रोजगारीमूलक, आयात प्रतिस्थान र निर्यात प्रवर्द्धन गर्न योगदान दिने क्षेत्रमा लगानी गर्ने ।

सभाध्यक्ष महोदय,

१५. अब म आगामी आर्थिक वर्ष २०७७/०७८ को बजेटका कार्यक्रम तथा विनियोजन प्रस्तुत गर्न चाहन्छु ।

१६. कोरोना भाइरस रोगको रोकथाम, नियन्त्रण तथा उपचारलाई प्रभावकारी बनाउन आवश्यक श्रोत र साधन सुनिश्चित गरेकी छु । गुणस्तरीय क्वारेन्टीनको निर्माण र सञ्चालन, संक्रमितको उपचारको लागि पर्वत विशेष कोरोना अस्पतालमा अन्य स्थानीय तहसंग साझेदारी, आइसोलेसन कक्षको स्थापना र सञ्चालन, सम्पूर्ण नगरसभाका सदस्य तथा कर्मचारीको पिसिआर परिक्षण, औषधि उपकरण खरिद, स्वास्थ्य सुरक्षा सामग्री खरिदको लागि ८० लाख विनियोजन गरेकी छु ।

१७. स्वदेश तथा विदेशमा रोजगारी गुमाएका कोभिड प्रभावित युवाहरूलाई रोजगारी प्रदान गर्न तथा बेरोजगार बनाउन आवश्यक सिप, पुँजी र प्रविधि उपलब्ध गराइनेछ । यसको लागि व्यवसायिक तथा सिप विकास तालिम केन्द्र र नगर विकास प्रशिक्षण प्रतिष्ठान गण्डकी प्रदेश सरकारसंग साझेदारी गर्ने गरी समपुरक बजेट विनियोजन गरेकी छु ।

१८. आर्थिक वर्ष २०७७/०७८ को लागि कुल बजेट ७९ करोड ७८ लाख ५० हजार रकम विनियोजन गरेको छु । कुल विनियोजन मध्ये कार्यालय सञ्चालन तथा प्रशासनिक खर्च तर्फ १२ करोड, चालु आर्थिक वर्षमा प्रक्षेपण भन्दा कम आय भएका कारण भुक्तानी दिन बाँकी दायित्व सिर्जना हुने हुँदा उक्त दायित्व रकम भुक्तानीका लागि ५ करोड १ लाख २३ हजार, सामाजिक विकास तर्फ १ करोड ७० लाख, आर्थिक विकास तर्फ १ करोड ५० लाख, वन वातावरण/फोहोरमैला व्यवस्थापन तथा विपत्त ब्यवस्थापनका लागि १ करोड, सुशासन तथा अन्तर सम्बन्धित क्षेत्रका लागि १ करोड, समपुरक कोष/पुँजीगत सुधार खर्च १ करोड, कोरोना रोकथाम नियन्त्रण तथा उपचार कोषमा ८० लाख, वडागत पुर्वाधार विकास तर्फका योजनाका लागि २ करोड ८० लाख, भैपरी पुँजीगत सुधारका लागि ४० लाख र वडा नं. ३ ढकालवारीको पहिरोबाट विस्थापित परिवारको राहतका लागि ४ लाख, संघीय सरकारबाट शसर्त अनुदानमा तोकिए वमोजिमकै योजना तथा कार्यक्रम सञ्चालनका लागि ३७ करोड २९ लाख, समपुरक अनुदानका कार्यक्रम सञ्चालनका लागि ५६ लाख, प्रदेश सरकारबाट तोकिए वमोजिमकै योजना तथा कार्यक्रम सञ्चालन गर्नका लागि प्राप्त समपुरक र विशेष अनुदान १ करोड र नेपाल सरकारबाट अन्तर सरकारी अख्तियारी वापत प्राप्त हुने पर्यटन पुर्वाधार विकास आयोजनाका लागि १ करोड, गरिव सँग विश्वेश्वर कार्यक्रमका लागि ५ लाख ४६ हजार, सामाजिक सुरक्षा तथा संरक्षणका लागि १२ करोड ६२ लाख ८१ हजार विनियोजन गरेकी छु ।
१९. सामाजिक विकास तर्फ सामुदायिक विद्यालय, प्राविधिक शिक्षालय, सामुदायिक क्याम्पसको समग्र शैक्षिक सुधारको लागि ८५ लाख, प्राथमिक स्वास्थ्य केन्द्र/स्वास्थ्य चौकी, निशुल्क औषधी वितरण लगायतको लागि ४० लाख, महिला बालबालिका, लक्षित वर्गको लागि ३० लाख र समग्र खेलकुदको लागि १५ लाख गरी कुल बजेट १ करोड ७० लाख विनियोजन गरेको छु । सामाजिक विकास तर्फका शसर्त अनुदान अख्तियारी वमोजिम सम्बन्धित क्षेत्रमा खर्च हुने ब्यवस्था मिलाएकी छु ।
२०. न्यायिक समितिको वडा तह सम्म नै पहुँच स्थापित गरी मेलमिलाप मार्फत विवाद समाधान गर्न न्यायिक समितिलाई थप क्रियाशिल बनाई कार्यसम्पादन प्रभावकारी बनाउन १५ लाख विनियोजन गरेकी छु ।
२१. पर्वत जिल्लाका ७ वटै स्थानीय तह तथा प्रदेश सरकारको समेत साझेदारीमा वडा नं. ५ मा निर्माणाधिन हिंसा प्रभावित ब्यक्तिहरुका लागि सेवा केन्द्र (सेफ हाउस) निर्माणका लागि समपुरक गर्ने गरी ५ लाख विनियोजन गरेकी छु ।
२२. आर्थिक विकास तर्फ कृषि क्षेत्रको ब्यवसायिकरण, यान्त्रिकीकरण तथा प्रोत्साहनको लागि ६५ लाख, पशु सेवा विकासको लागि ५५ लाख, पर्यटन पुर्वाधार विकासको लागि १५ लाख, सहकारी/महिला सहकारी विकासको लागि १२ लाख र उपभोक्ता हित संरक्षण र वजार अनुगमनको लागि ३ लाख गरी कुल १ करोड ५० लाख विनियोजन गरेकी छु । कोभिड १९ संक्रमण नियन्त्रण गर्न तथा स्थानीय स्तरमा नै रोजगार सृजना गरी कृषि तथा पशुपक्षी पालन तथा स्थानीय उत्पादको खपत स्थानीय तहमा नै गर्न सक्ने गरी वडाहरुमा टोल विकास संस्थाको गठन एवं क्रियाशिलतामा संकलन केन्द्र स्थापना गरी कृषि सहकारी संस्थाको परिचालन गरी वजारको प्रत्याभुती गरिनेछ ।
२३. वन, वातावरण तथा विपद् ब्यवस्थापनको लागि १ करोड विनियोजन गरेको छु । जसमा फोहोरमैला ब्यवस्थापनको लागि ४० लाख विनियोजन गरेकी छु ।
२४. तथ्यमा आधारित योजना तर्जुमा सेवा प्रवाह गर्नको लागि नगरको पोर्टल निर्माण गर्नको लागि ४५ लाख विनियोजन गरेकी छु साथै सार्वजनिक जवाफदेहिता तथा सार्वजनिक खर्चको पारदर्शिताको लागि सार्वजनिक सुनुवाई कार्यक्रम गर्न ५ लाख विनियोजन गरिएको छ ।

२५. सुचनाको हकको प्रवर्द्धन एवं विकास निर्माण प्रकृयाको जवाफदेहिताको लागि राष्ट्रिय स्तरका संवाददाता तथा स्थानीय पत्रकारिता प्रवर्द्धनको लागि १० लाख चालु खर्चवाट विनियोजन गरेकी छु ।
२६. वडा नं. १ को कुनाचौरमा खेलमैदानलाई संघको समपुरक अनुदानवाट प्राप्त ५६ लाख, वडा नं. २ र ४ को अर्मादी खानेपानी आयोजनालाई प्रदेश सरकारको विशेष अनुदानवाट प्राप्त ५० लाख र ठुलिपोखरी रोहोटे विरौटा अधेरीनेटा आर्थर पञ्चासे सडकलाई समपुरक अनुदानवाट प्राप्त ५० लाख प्राप्त भएको छ ।
२७. संघीय सरकार र प्रदेश सरकारवाट हस्तान्तरित शसर्त कार्यक्रम मार्फत प्राप्त शिक्षा, स्वास्थ्य, कृषि, पशु, प्रधानमन्त्री रोजगार कार्यक्रम, झोलुङ्गेपुल क्षेत्रगत कार्यक्रम, प्रधानमन्त्री कृषि आधुनिकिकरण परियोजना, पर्यटन पुर्वाधार विकास आयोजना, विद्यालय क्षेत्र विकास कार्यक्रम लगायतको सशर्त अनुदानको बजेट ३७ करोड २९ लाख सम्बन्धित शाखाहरु सँग समन्वय गरी कार्यान्वयन गरिनेछ । यी वाहेक नगरपालिका मातहत आउने क्रममा रहेका विषयगत कार्यालय र तिनका वार्षिक कार्यक्रमहरुलाई यसै बजेटको अभिन्न अंग मानी समन्वय गरी कार्यान्वयन गरिनेछ । अन्तर सरकारी अख्तियारी मार्फत प्राप्त हुने पर्यटन पुर्वाधार कार्यक्रम, गरिव सँग विश्वेश्वर कार्यक्रम, स्थानीय पुर्वाधार विकास साझेदारी कार्यक्रम लगायतका कार्यक्रमहरुलाई पनि यसै बजेटको अभिन्न अङ्ग मानी समन्वय गरि कार्यान्वयन गरिनेछ ।

सभाध्यक्ष महोदय,

२८. आर्थिक वर्ष २०७७/०७८ को लागि अनुमान गरिएको खर्च ब्यहोर्ने श्रोत मध्येनेपाल सरकारवाट प्राप्त वित्तीय समानिकरण अनुदान १३ करोड ३१ लाख, गण्डकी प्रदेश सरकार वित्तीय समानिकरण अनुदान १ करोड २३ लाख ३१ हजार, नेपाल सरकारवाट प्राप्त हुने राजश्व बाँडफाँड वापत ८ करोड ७७ लाख, प्रदेश सरकारवाट प्राप्त हुने सवारीकर वापतको ९३ लाख ९२ हजार, संघीय सरकारवाट हस्तान्तरित कार्यक्रम तर्फ ३७ करोड २९ लाख, नेपाल सरकारवाट प्राप्त समपुरक अनुदान ५६ लाख, गण्डकी प्रदेश सरकारवाट प्राप्त समपुरक अनुदान ५० लाख र विशेष अनुदान ५० लाख, आन्तरिक श्रोत ३ करोड, सामाजिक सुरक्षा भत्ता वितरणका लागि १२ करोड ६२ लाख ८१ हजार, पर्यटन पुर्वाधार विकास आयोजना तर्फ १ करोड र गरिव सँग विश्वेश्वर कार्यक्रम तर्फ ५ लाख ४६ हजार गरि कुल जम्मा ७९ करोड ७८ लाख ५० हजार आय अनुमान गरिएको छ ।
२९. स्थानीय पुर्वाधार विकास साझेदारी कार्यक्रममा यस नगरपालिकालाई छनोट भई आउने योजना अनुसार नै योजना तथा कार्यक्रम सञ्चालन हुने ब्यवस्था मिलाएको छु ।
३०. प्रधानमन्त्री रोजगार कार्यक्रमको लागि ६३ लाख प्राप्त भएको छ । प्राप्त स्रोतका आधारमा प्राथमिकता निर्धारण गरी प्रधानमन्त्री रोजगार कार्यक्रम अन्तर्गतका आयोजनाहरु सञ्चालन तथा ब्यवस्थापन गर्ने नीति लिइनेछ ।

नगर सभा अध्यक्ष महोदय,

३१. नगरपालिकाका जनप्रतिनिधि र कर्मचारीको ब्यक्तिगत क्षमता विकासवाट नगर क्षेत्रको सेवा, प्रवाह र विकास ब्यवस्थापनमा सुशासन कायम हुने गर्दछ । नगरपालिकामा लोकसेवा प्रवेश गर्ने नयाँ कर्मचारी तथा पुराना कर्मचारीहरुलाई सार्वजनिक खरिद तथा अन्य सेवा प्रवाह सम्बन्धि तालिम सञ्चालन गर्नको लागि आवश्यक बजेट विनियोजन गरेको छु ।
३२. कुशमा नगरपालिकामा विगत लामो समय देखि कार्यरत इमान्दार, दक्ष करार सेवाका कर्मचारीहरुको आर्थिक वर्ष २०७७/०७८ मा समेत उनीहरुको कार्यसम्पादनको आधारमा सेवा निरन्तरता कायम गर्न आवश्यक बजेटको ब्यवस्था मिलाएको छु ।

३३. चौथो नगरसभाबाट आर्थिक वर्ष २०७६/०७७ को स्वीकृत भएको बजेट तथा कार्यक्रमको साथ साथै नगरपालिका र नगर कार्यपालिकाको निर्णयबाट छनोट गरी कार्यान्वयन गरिएका सबै योजना तथा कार्यक्रमहरु समेत यस छैठौँ नगरसभाबाट अनुमोदन सहित स्वीकृत गर्न प्रस्ताव पेश गरेकी छु ।
३४. आर्थिक वर्ष २०७५/०७६ को कुश्मा नगरपालिकाको स्वीकृत बजेट तथा कार्यक्रमको अन्तिम लेखापरिक्षण सम्पन्न भएको छ । पाँचौँ नगरसभाबाट यस नगरपालिकाको लेखा समिति समेत गठन भएको र लगत्तै वन्दावन्दी भएकोले हाल सम्म उक्त समिति क्रियाशिल हुन सकेको छैन । आगामी आर्थिक वर्ष २०७७/०७८ मा उक्त समितिलाई सक्रिय बनाई वेरुजु फछ्योट तथा सार्वजनिक सम्पत्ति तथा लेखाको विश्वसनियता कायम गरी आर्थिक अनुशासन प्रवर्द्धन गरिनेछ ।

आर्थिक ऐन तथा विनियोजन ऐन

३५. कुश्मा नगरपालिकाको आर्थिक वर्ष २०७७/०७८ को अर्थ सम्बन्धी प्रस्तावलाई कार्यान्वयन गर्नका लागि स्थानीय कर, दस्तुर, शुल्क संकलन गर्न छुट दिने तथा आय संकलनको प्रशासनिक ब्यवस्था गर्न नेपालको संविधानको धारा २२८ को उपधारा (२) वमोजिम यस नगरसभा समक्ष आर्थिक ऐनको मस्यौदा र सोका अनुसूचीहरु स्वीकृतिका लागि यसै साथ पेश गरेकी छु ।
३६. आर्थिक वर्ष २०७७/०७८ को करका दरहरु प्रस्ताव गर्दा करको दायरा विस्तार गर्ने र चालु आर्थिक वर्ष २०७६/०७७ को करको दर वृद्धि नगर्ने नीति लिइएको छ ।
३७. नगरपालिका हुनुभन्दा अगाडी यस नगरपालिकामा निर्मित प्रचलित मापदण्ड पुरा गरेका तर नक्सापास नगरेका भवन संरचनाहरुको भवन निर्माण सम्पन्न अभिलेखीकरण गर्दा लाग्ने राजश्व तथा अन्य शुल्क आर्थिक वर्ष २०७७/०७८ को आर्थिक ऐनमा उल्लेखित दरमा हुने ब्यवस्था मिलाइएको छ । गत आर्थिक वर्ष मा अभिलेखीकरणको सुचना प्रकाशन भई निवेदन प्राप्त भएका संरचनाको सम्पन्न नभएका हकमा आगामी आर्थिक वर्ष मा समेत निरन्तरता दिने प्रस्ताव स्वीकृतका लागि पेश गरेकी छु ।
३८. कुश्मा नगरपालिकाको आर्थिक वर्ष २०७७/०७८ को सेवा तथा कार्यहरुका लागि संचित कोषबाट रकम खर्च गर्ने अधिकार दिन र सो रकम विनियोजन गर्न नेपालको संविधानको धारा २२९ को उपधारा (२) वमोजिम यस नगरसभा समक्ष विनियोजन ऐनको मस्यौदा र सोका अनुसूचीहरु यसैसाथ संलग्न गरी स्वीकृतिका लागि पेश गरेको छु ।
३९. आर्थिक वर्ष २०७७/०७८ को बजेटको अभिन्न अंगको रूपमा रहेको आय-ब्यय विवरण, राजश्व तथा अनुदान प्राप्तको विवरण, ब्यय अनुमान, वार्षिक विकास कार्यक्रम, शर्त अनुदानको कार्यक्रम अनुसूचीमा राखी पेश गरेकी छु ।
४०. भाद्र महिना भित्र बजेटमा समावेश भएका सबै योजना तथा कार्यक्रमहरुको कार्यान्वयन कार्ययोजना तयार गरिनेछ ।
४१. उपभोक्ता समिति मार्फत गरिने कार्यका लागि मंसिर मसान्त सम्म मात्र योजना सम्झौता गरिनेछ साथै त्यस्ता योजना चैत्र मसान्त सम्म सम्पन्न गर्नको लागि प्रोत्साहन गर्ने नीति लिइनेछ ।
४२. नगरपालिका तथा वडा तहबाट सञ्चालन गरिने योजना तथा कार्यक्रमको अनुगमन तथा मुल्याङ्कन समितिलाई क्रियाशिल बनाई योजनाको कार्यान्वयन, गुणस्तरीयता र दिगोपनामा वृद्धि गर्न आवश्यक बजेटको ब्यवस्था गरेकी छु ।
४३. बजेटको लक्ष्य र उद्देश्य हासिल गर्न तथा नतिजा हासिल गर्न तथा देखा पर्न सक्ने चुनौति ब्यवस्थापनका लागि विषयगत समितिलाई थप क्रियाशिल र प्रभावकारी बनाइनेछ ।

४४. नगरपालिका क्षेत्र भित्र अन्य सरकारी तथा गैर सरकारी संस्थाबाट सञ्चालन तथा व्यवस्थापन गर्ने योजना तथा कार्यक्रम कार्यान्वयन गर्दा नगरपालिका तथा सम्बन्धित वडा तहमा समन्वय गर्नुपर्ने व्यवस्था गरिएको छ । त्यस्ता कार्यक्रमहरूको अनुगमन तथा मुल्याङ्कन गर्दै गुणस्तरीयता र दिगोपना कायम गर्न योजना अनुगमन तथा मुल्याङ्कन समिति प्रति जवाफदेही र उत्तरदायि बनाउने व्यवस्था गरिनेछ ।

४५. यस गरिमामय नगरसभा समक्ष आर्थिक वर्ष २०७७/०७८ को बजेट तयारी गर्ने क्रममा मार्गदर्शन तथा पृष्ठपोषण दिनुहुने राष्ट्रिय सभाका सम्माननीय अध्यक्षज्यू, गण्डकी प्रदेशसभाका माननीय सभामुखज्यू, संघीय संसदका माननीय सदस्य ज्यूहरू, गण्डकी प्रदेश सभाका माननीय मन्त्री ज्यूहरू, माननीय सदस्य ज्यूहरू, जिल्ला समन्वय समितिका प्रमुखज्यू, कुश्मा नगरपालिकाका प्रमुखज्यू तथा बजेट तयारीमा सहयोग गर्नुहुने प्रमुख प्रशासकीय अधिकृत, विषयगत समितिका संयोजकहरू, वडा अध्यक्षहरू, कार्यपालिकाका सदस्यहरू तथा नगरसभाका सदस्यहरू, राजनैतिक दलका नेतागण, नगरपालिकाका सम्पूर्ण कर्मचारीहरू एवं सञ्चारकर्मीहरू, पर्वत उद्योग वाणिज्य संघ लगायत नगर भित्र क्रियाशिल संघसंस्थाहरूमा आभार प्रकट गर्दछु । नगरको आर्थिक र सामाजिक विकासमा निरन्तर सहयोग पुऱ्याउने सबै करदाता प्रति आभार प्रकट गर्दछु ।

सभाध्यक्ष महोदय,

४६. अन्त्यमा नोबेल कोरोना भाइरसको विगविगी र प्रकोपका बीचमा आम नगरवासीहरूको जीवनरक्षा र स्वास्थ्य अवस्था सुदृढ गर्न नगरपालिकाबाट आवश्यक बजेट विनियोजन गरिएको छ । अवस्था प्रतिकूल हुँदै गएमा अन्य क्षेत्रमा विनियोजित बजेट समेत कोभिड-१९ को रोकथाम, नियन्त्रण तथा उपचारको व्यवस्थामा समेत आवश्यकता र औचित्यको आधारमा नगर कार्यपालिकाको निर्णय बमोजिम खर्च गर्नुपर्ने अवस्था समेत आउन सक्दछ । विश्वलाई नै चुनौति दिएको यस प्रकोपको सामना गर्न तथा आम नगरवासीको सुरक्षाको लागि नगरपालिका सदैव प्रतिबद्ध हुने नै छौं । आगामी वर्षको यो बजेट कार्यान्वयनमा सबैको पुर्ण सहयोगको अपेक्षा गरेकी छु ।

धन्यवाद ।

सीता कुमारी काफ्ले लामिछाने

नगर उपप्रमुख